

பக்கம்.2

கூடுதல் மாவட்ட நீதிமன்றம், திண்டுக்கல்.

அசல் வழக்கு எண்.107/2015

பி.வா.சா.1 - சாமியப்பன் (எ) தங்கப்பாண்டியன்

நாள்.18.11.2022

வாதி தரப்பில் குறுக்கு விசாரணை

நான் 5 ம் வகுப்பு வரை படித்துள்ளேன். நான் 1970 ல் பிறந்தேன். நான் செந்துரை உயர்நிலை பள்ளியில் 9 ஆம் வகுப்புவரை படித்து என்னுடைய படிப்பை நிறுத்தி கொண்டேன் என்று சொன்னால் சரியல்ல. ராஜம்மாள் (3 ம் பிரதிவாதி) என்னுடைய மூத்த அக்கா. அவர்கள் எந்த வருடம் பிறந்தார்கள் என்ற விபரம் எனக்கு தெரியாது. எனக்கும் 3 ம் பிரதிவாதிக்கும் இடையே எவ்வளவு வயது வித்தியாசம் என்று கேட்டால் 5 வருடம் வித்தியாசம். என் தாயார் வெளிவேலைக்கு செல்லவில்லை வீட்டில் தான் இருக்கிறார். என் தாயாரின் திருமணத்தின் போது அவரது பெற்றோர் வீட்டிலிருந்து நகை, பணம், சொத்து அது போல் சீதனம் எதுவும் கொடுத்தார்களா என்று கேட்டால் அது பற்றி எனக்கு தெரியாது. 3 ம் பிரதிவாதி எதுவும் படிக்கவில்லை. 3 ம் பிரதிவாதிக்கு எந்த வருடம் திருமணம் ஆனது என்ற விபரம் எனக்கு தெரியாது. 3 ம் பிரதிவாதியை என்னுடைய தாய் மாமன் 7 ம் பிரதிவாதிக்கு திருமணம் செய்து கொடுக்கப்பட்டது. 7 ம் பிரதிவாதிக்கு சொந்த ஊர் தேனிக்கு அருகில் உள்ள அம்மாபட்டி. 3 ம் பிரதிவாதியின் திருமணத்திற்கு பிறகு மல்லமநாயக்கன்பட்டியில் எங்களுடன் கூட்டுக் குடும்பமாக வசித்து வந்தார் என்று சொன்னால் சரியல்ல. 1976 ம் வருடம் வாக்கில் 7 ம் பிரதிவாதி 3 ம் பிரதிவாதியை விட்டுவிட்டு வெளியே சென்றுவிட்டார் அப்பொழுது தான் 3 ம் பிரதிவாதி எங்கள் வீட்டுக்கு வந்தார். 1976 ம் வருடத்திற்கு முன்பு 3 ம் பிரதிவாதி அவரது கணவருடன் தேனியில் வசித்து வந்தார். 3 ம் பிரதிவாதி தன்னுடைய திருமணத்திற்கு பிறகு எவ்வளவு ஆண்டுகள் தன் கணவருடன் தேனியில் வசித்து வந்தார் என்ற விபரம் எனக்கு தெரியாது. 3 ம் பிரதிவாதிக்கும் 7 ம் பிரதிவாதிக்கும் திருமணமான முதல் மல்லமநாயக்கன்பட்டியில் எங்களுடன் கூட்டுக் குடும்பமாக வசித்து வந்தார் என்று சொன்னால் சரியல்ல. 3 ம் பிரதிவாதி விவசாய வேலைக்கு சென்று வருவார். 3 ம் பிரதிவாதிக்கு வேறு வருமானம் இருந்ததா என்று கேட்டால் வட்டிக்கு பணம் கொடுத்து வந்தார். அது யார், யாருக்கு வட்டிக்கு பணம் கொடுத்தார் என்ற விபரம் எனக்கு தெரியாது. என் தந்தையார் 3 ம் பிரதிவாதிக்கு கொடுத்த பணத்தைதான் அவர் வட்டிக்கு கொடுத்து வந்தார் என்று சொன்னால் சரியல்ல.

3ம் பிரதிவாதிக்கு தனிப்பட்ட முறையில் வருமானம் எதுவும் இல்லை எனவும், கூட்டுக் குடும்பத்திலிருந்து வந்த வருமானத்தை தான் அவர் அனுபவம் செய்து வந்தார் என்று சொன்னால் சரியல்ல. 15.12.2018ல் 3ம் பிரதிவாதி காலமாகிவிட்டார். எனக்கு 1999ல் திருமணம் ஆனது. என்னுடைய மனைவி தனலெட்சுமி இந்த வழக்கில் 10ம் பிரதிவாதி. 7 முதல் 10 பிரதிவாதிகள் 3ம் பிரதிவாதியின் வாரிசு தாரர்கள். 7ம் பிரதிவாதி எங்கு வசிக்கிறார் என்ற விபரம் தெரியாது. 8 முதல் 10 பிரதிவாதிகள் மல்லமநாயக்கன்பட்டியில் வசித்து வருகிறார்கள். 7ம் பிரதிவாதி மல்லமநாயக்கன்பட்டியில் தான் வசித்து வருகிறார் எனவும், அந்த விபரம் எனக்கு தெரிந்திருந்தும் வழக்கில் என்னுடன் ஒத்து போகாதகாரணத்தினால் 7ம் பிரதிவாதி எங்கு குடியிருக்கிறார் என்ற விபரம் எனக்கு தெரியாது என வழக்கில் பொய்யாக சாட்சியம் அளிக்கிறேன் என்று சொன்னால் சரியல்ல. 7 முதல் 10 பிரதிவாதிகளுக்கு ஒரே வழக்கறிஞர் என்று சொன்னால் சரிதான். 8 முதல் 10 பிரதிவாதிக்கும் சேர்த்துதான் நான் வழக்கை நடுத்துகிறேன். நத்தம் நீதிமன்றத்தில் OS 113/2015 என்ற வழக்கை தாக்கல் செய்துள்ளேன். அதில் உள்ள வாதிகளுக்காக நான் தான் வழக்கை நடத்தி வருகிறேன். அந்த வழக்கில் இறந்து போன என்னுடைய சகோதரி ராஜம்மாள் (எ) பந்திபொம்முத்தாயின் வாரிசு தாரர்களை சேர்க்க நடவடிக்கை எடுத்துள்ளேன். ராஜம்மாள் (எ) பந்திபொம்முத்தாயின் வாரிசு தாரர்கள் யார் என்ற விபரம் எனக்கு தெரியாது என மேற்படி வழக்கில் என் தரப்பில் குறிப்பாணை தாக்கல் செய்யப்பட்டது என்று சொன்னால் அது பற்றி எனக்கு தெரியாது. என் தாத்தா சாமியப்பநாயக்கர் 1970ல் காலமானார். என்னுடைய எதிர் வழக்குரையில் சாமியப்பநாயக்கர் கடந்த 25 வருடங்களுக்கு முன்பாக இறந்துவிட்டார் என நான் ஒத்துகொண்டேன் என்று சொன்னால் சரிதான். என் தாத்தா இருக்கும் வரை என் தந்தை, வாதி, 4, 5, 6 பிரதிவாதிகள் மற்றும் அவரது வாரிசு தாரர்கள் கூட்டுக் குடும்பமாக வசித்து வந்தார்கள் என்று சொன்னால் சரிதான். என் தாத்தா சாமியப்பநாயக்கருக்க ஆஸ்துமா நோய் இருந்ததாக சொல்லுவார்கள். என் தாத்தாவிற்கு ஆஸ்துமா என்பதால் அவர் வெளியே எங்கும் செல்லவில்லை எனவும், என் தந்தையார் தான் குடும்பத்தின் மூத்தவர் என்ற அடிப்படையில் சொத்துகளை பாரமரித்து வந்தார் என்று சொன்னால் அது பற்றி எனக்கு தெரியாது. என் தாத்தா காலமான பிறகு என் தந்தை, வாதி, பெரியமாதாநாயக்கர் ஆகியோர் கூட்டுக் குடும்பமாக வசித்து வந்தார்கள் என்று சொன்னால் சரியல்ல. என் தாத்தா உயிரோடு இருக்கும் காலத்தில் குடும்பத்தில் மூத்தவர் என்ற அடிப்படையில் என் தந்தையார் குடும்பத்தை நிர்வாகம் செய்து வந்தார் என்றும், அப்பொழுது கிடைத்த வருமானத்தை வைத்து என் தந்தையார் பெயரிலும், பெரியமாதாநாயக்கர் பெயரிலும் சொத்துகள் வாங்கப்பட்டது என்று சொன்னால் சரியல்ல. அவ்வாறு வாங்கப்பட்ட சொத்துகள் அனைத்தையும் கூட்டுக் குடும்ப உறுப்பினர்கள் அனைவரும் சொத்தை பொதுவில் வைத்து அனுபவம் செய்து வந்தார்கள் என்று சொன்னால் சரியல்ல. கூட்டுக் குடும்பத்திற்கு மா மரம், புளி மரம், தென்னை மரம் உள்ளது. மா மரங்கள் காய்ந்துவிட்டது. எத்தனை புளி மரங்கள் என்ற விபரம் எனக்கு தெரியாது. கூட்டுக் குடும்பத்திற்கு 800 புளி மரம், 700 மாமரம், 600 தென்னை மரங்கள் உள்ளது என்று சொன்னால் நான் மரங்களை எண்ணி பார்க்கவில்லை. புளி மரங்களை குத்தகைக்கு விடுவது சம்மந்தமாக எனக்கும், வாதி, 6ம் பிரதிவாதிகளுக்கிடையே பிரச்சனை ஏற்பட்டு அது சம்மந்தமாக நத்தம் காவல் நிலையத்தில் புகார் கொடுத்தேன் என்று சொன்னால் சரிதான்.

தோப்புகளை தவிர புஞ்சை நிலங்கள் 20 ஏக்கர் உள்ளது என்று சொன்னால் அது பற்றி எனக்கு தெரியாது. என் தந்தையார் காலத்தில் புஞ்சை நிலத்தில் வந்த வருமானம் குடும்ப செலவிற்கு போதுமானதாக இருந்தது என்று சொன்னால் அது பற்றி எனக்கு தெரியாது. தோப்புகளில் இருந்து வந்த வருமானத்தை வைத்து என் தந்தையார், என் தாயார், சகோதரி, பெரியமாதாநாயக்கர் ஆகியோர் பெயரில் சொத்துகள் வாங்கப்பட்டது என்று சொன்னால் சரியல்ல. 1970ல் என் தந்தையார் எந்த சொத்துக்களிலிருந்து வந்த வருமானத்தை வைத்து சொத்துகளை வாங்கினார் என்ற விபரம் எனக்கு நேரடியாக தெரியாது. என் தந்தையார் சொல்லிதான் எனக்கு தெரியும். 1972,1973,1977,1978 ஆகிய வருடங்களில் என் தந்தையார் பெயரில் வாங்கப்பட்ட சொத்துகள் அனைத்தும் கூட்டுக் குடும்ப வருமானத்தை வைத்து கூட்டுக்குடும்ப நலனுக்காக வாங்கப்பட்டது என்று சொன்னால் சரியல்ல. மேற்படி சொத்துகள் வாங்கும் பொழுது எனக்கு 7 வயதுக்கு குறைவாக இருந்ததனால் அந்த சொத்துகள் எப்படி வாங்கப்பட்டது என்ற விபரம் எனக்கு நேரடியாக தெரியாது. என் தந்தையால் பெயரில் சொத்துகள் வாங்கியிருந்தாலும் கூட்டுக் குடும்ப சொத்தாக கூட்டுக் குடும்ப உறுப்பினர்கள் அனைவரும் கூட்டாக அனுபவம் செய்து வந்தார்கள் என்று சொன்னால் சரியல்ல. என்னிடம் காட்டப்படும் ஆவணம் UDR திட்டத்திற்கு முன்பு உள்ள அபதிவேட்டின் நகல் என்று சொன்னால் அது பற்றி எனக்கு தெரியாது. தாவா 4 இலக்க சொத்துகள் முழுவதும் UDR திட்டத்திற்கு முன்பு பட்டா எண். 2337 என் தந்தையார், பெரியமாதாநாயக்கர் , சின்னமாதாநாயக்கர் ஆகியோர் பெயரில் கூட்டாக இருந்தது என்று சொன்னால் அது பற்றி எனக்கு தெரியாது. அவர்கள் அனைவரும் கூட்டாக சொத்துகளை அனுபவம் செய்து வந்ததால் கூட்டாக பட்டா உள்ளது என்று சொன்னால் சரியல்ல. UDR திட்டத்திற்கு பிறகு தவறான முறையில் பட்டா எண். 2337ல் கண்ட சில சொத்துகளை பிரித்து என் தந்தையார் பெயரில் தவறான முறையில் பட்டா ஏற்பட்டது என்று சொன்னால் சரியல்ல. தவறான பட்டாவை பயன்படுத்தி தவறான முறையில் நான் உரிமை கொண்டாடுகிறேன் என்று சொன்னால் சரியல்ல. என் தந்தையார் பெயரில் உள்ள கிரையபத்திரங்கள் எதையும் இந்த வழக்கில் தாக்கல் செய்யவில்லை. 26.04.1984ல் கூட்டுக் குடும்ப வருமானத்தை கொண்டு 1ம் பிரதிவாதியின் பெயரில் சொத்துகள் வாங்கப்பட்டது என்று சொன்னால் சரியல்ல. என்னிடம் காட்டப்படும் ஆவணம் அதற்கான கிரையபத்திரத்தின் நகல் என்று சொன்னால் அது பற்றி எனக்கு தெரியாது. 26.04.1984ல் 1ம் பிரதிவாதியின் பெயரில் சொத்து வாங்கப்பட்டது அதற்கான கிரைய பத்திரத்தின் நகல் வாசாஆ.14 ஆகும். அந்த சொத்து கூட்டுக் குடும்ப வருமானத்தை வைத்து வாங்கப்பட்டதால் அந்த சொத்தில் வாதி, பிரதிவாதிகள் கூட்டாக அனுபவம் செய்து வருகிறார்கள் என்று சொன்னால் சரியல்ல. 14.06.1985 1ம் பிரதிவாதி, பெரியமாதாநாயக்கர் பெயரில் 3வது இலக்க சொத்தில் 1 மற்றும் 2 வரிசை சொத்துகள் கூட்டுக் குடும்ப வருமானத்தை வைத்து கூட்டுக் குடும்ப நலனுக்காக வாங்கப்பட்டது என்று சொன்னால் சரியல்ல. 14.06.1985 1ம் பிரதிவாதி, பெரியமாதாநாயக்கர் பெயரில் சொத்து வாங்கப்பட்டதற்கான கிரைய பத்திரத்தின் நகல் வாசாஆ.15. அந்த ஆவணத்தில் 1ம் பிரதிவாதி வீட்டுக் குடித்தனம் என எழுதப்பட்டுள்ளது என்று சொன்னால் அது பற்றி எனக்கு தெரியாது. மேற்படி கிரையம் ஆனது பெருமாள்நாயக்கரிடமிருந்து பெறப்பட்டது. மேற்படி சொத்தை வாதி, பிரதிவாதிகள் மற்றும் என் தாயார் கூட்டாக அனுபவம் செய்து வந்தார்கள் என்று சொன்னால் சரியல்ல. 3ம் பிரதிவாதி சர்வே நம்பர் 1012/2Bல் கண்டுள்ள சொத்தை கிரையம் பெற்றுள்ளார். அதற்கான கிரைய பத்திரத்தின் நகல் வாசாஆ.16. அந்த பத்திரத்திலும் என் சகோதரிக்கு வீட்டுக்

குடித்தனம் என குறிப்பிடப்பட்டுள்ளது என சொன்னால் அது பற்றி எனக்கு தெரியாது. என சகோதரி வீரன்செட்டியாரிடமிருந்து சர்வே நம்பர் 830/3D கண்டுள்ள சொத்தை கிரையம் பெற்றுள்ளார் என்று சொன்னால் சரிதான். அந்த சொத்து கூட்டுக் குடும்ப வருமானத்திலிருந்து வாங்கப்பட்டது என்று சொன்னால் சரியல்ல.

/ஒப்பம்/

XXXXXXXX

Taken down by me in open court read over to the witness, admitted by him to be correct this contains a full and true account of the statement Made by the witness.

Additional District Judge,
Dindigul.